

మూగ మనసులు

కౌసల్య

“కుండివాడిని, బాబయ్యా! ధర్మం చెయ్యండి, బాబయ్యా!” అన్న ముష్టివాడి కేకతో తుళ్ళి పడ్డాను. అప్రయత్నంగా నా చూపులు క్రిందికి మళ్ళాయి. కాళ్ళవంక చూసుకున్నాను. అవిటితనం నన్ను వెక్కిరించింది.

“కుంటివాడినమ్మా, తల్లీ!” మళ్ళీ మళ్ళీ ముష్టివాడి కేకలు.

వినలేనట్టు చెవులు మూసుకున్నాను. అసహనంగా మంచంమీద అటూ, ఇటూ కదిలాను.

మూసుకున్న చెవుల్లో ‘కుంటివాడినమ్మా’ అన్న అరుపు అన్నట్లుగా ప్రతిధ్వనిస్తూంది. మఠి ఉండలేకపోయాను. రంగమ్మని పిలిచే సరికి అదరా బాదరా నా గదిలోకి వచ్చింది రంగమ్మ— “పిలిచారా అమ్మాయిగారూ!” అంటూ.

“ఏం చేస్తున్నావు? ముందు ఆ ముష్టివాడి కేదైనా వేసి పంపించేసి తర్వాత నీ పని చూసుకో.” నా కళ్ళలో నీళ్ళు దాచుకుంటూ చెప్పాను.

“అలాగే!” అంటూ వెళ్ళిన రంగమ్మ. మళ్ళీ కొంచెం సేపట్లో నా గదిలోకి వచ్చింది — “జడ వెయ్యనా, అమ్మాయిగారూ?” అంటూ.

వెయ్యమన్నాను.

జడ వెయ్యడం పూర్తయి, వెళ్ళిపోబోతున్న రంగమ్మని వెనక్కి పిలిచాను.

“ఇందాక వచ్చిన ముష్టివాడు కుంటివాడు కదూ, రంగమ్మా!”

నా ప్రశ్నకి తల ఊపింది రంగమ్మ అవునన్నట్లుగా.

“రంగమ్మా! బీదవాళ్ళింట్లో పుట్టి ఉంటే నేనూ వాడిలాగే అరుస్తూ వీధి వీధి తిరగాలి కదూ?”

నా ప్రశ్నకి రంగమ్మగొంతులో బాధ సుళ్ళు తిరిగింది. “అమ్మాయి గారూ!” బాధని నొక్కి పెడుతూ, జాలిగా నా వంక చూసింది.

“ఈ ఏక్కిడెం టయిన రోజునించి నా అంత దురదృష్టవంతులు ఉండరని కుమిలిపోతున్నాను. కానీ ఆ ముష్టివాడితో పోల్చుకుని నా అంత అదృష్టవంతురాలు లేదని సంతోషించాలి రంగమ్మా! సంతోషించాలి. అడిగిందల్లా ఇస్తూ అతి ప్రేమగా చూసుకునే నాన్నగారు, కంటికి రెప్పలా కాపాడే అమ్మ, నిత్యం నా కూడా ఉండి నా పనులన్ని తోనూ సహాయపడే నువ్వు - మీరంతా ఉండగా, నేను కుంటిదాన్నయి పోయానన్న దిగులు నాకు ఉండకూడదు. నేను బాధపడకూడదు. ఎన్ని రకాలుగానో అదృష్టవంతురాలుని నేను. ఎన్ని సుఖాలో అనుభవిస్తున్నాను. ఇంత ఆస్తికి ఏకైక వారసురాలిని, అటువంటప్పుడు ప్రమాదవశాత్తూ కుంటిదా న్నయినందుకు ఆ ఒక్క కారణంగా నా అంత దురదృష్ట వంతులే ఉండరనుకోవడం పొరపాటు కదూ? ఏ ఒక్క లోటూ కూడా భగవంతుడు నాకు కలగచెయ్య కూడదనుకోవడం అత్యాసే కదూ?” నా కళ్ళు కిందికి వారిపోయాయి. టపా టపా కన్నీరు నా చీరని తడిపింది. నోటమాట రాక బాధతో, ఆప్యాయంగా నా తలని తన గుండె కాన్పుకుంది రంగమ్మ.

ఒక నిమిష మయ్యాక అంది: “బావ రేపు వస్తానని ఉత్తరం రాశారట కదమ్మా?”

“అవును.”

“ఇంక మీరు త్వరలోనే శ్రీమతి గిరిబాబుగారై పోతారు.”

“రంగమ్మా !” నా గొంతు వణికింది.

రంగమ్మ కళ్ళలో ఆశ్చర్యం తొణికిసలాడింది.

“ఏమటమ్మా ?” అంది కంగారుగా.

“ఏంలేదు. ఆమ్మ ఎందుకో పిలుస్తున్నట్టుంది. వెళ్ళు. అక్కడ ఏదీ చూడు నేను కాస్తేవు పడుకుంటాను.”

మంచం మీద వెనక్కి వాలాను. మాట తప్పించాలని రంగమ్మ నైతే పంపించేశాను గానీ, నా మనసులోని ఆలోచనల్ని ఎలా బయటికి పంపించను?

బావ పేరు తలుచుకొంటేనే నా గుండెలో సంతోషం ఎగిసిపడే దిన్నాను. కానీ, ఇప్పుడు ఈ కుంటికాలు నా సంతోషాన్ని అణగ దొక్కి బావకి, నాకూ మధ్య తెరదింపుతా నంటూంది. బావ రేపొద్దున్న వస్తాడు. ఈ ఏక్కిడెంటు గురించి, నేను కుంటిడా న్నవడం గురించి నాన్నగారు బావకి ఉత్తరం వ్రాశారు. ఎంతో బాధ పడుతూ, విచారం ప్యక్తపరుస్తూ వెంటనే సమాధానం వ్రాశాడు బావ. ఆ ఆఖరి పరీక్ష వ్రాసిన వెంటనే రై లెక్కతాననీ, కాసల్యకి ధైర్యం చెప్పమనీ, దిగులు పడకుండా చూడమనీ వ్రాశాడు.

చిన్నప్పటినించీ బావకి నే నంటే ఎంతో ఇష్టం. నేను పుట్టగానే గిరిబాబు భార్య అన్నారు పెద్దవాళ్ళు. అప్పటి నించీ ఇప్పటిదాకా పెద్ద వాళ్ళ మాట అదే. నాకు కూడా బావ మీద అదే అభిప్రాయం ఉంది. కారణం — పెద్దవాళ్ళ మాటలు హృదయంలో నాటుకుపోవడం కావచ్చు. బావ చదువు పూర్తవగానే బావతో నా పెళ్ళి జరిపించెయ్యాలని అటు అత్తయ్య, ఇటు అమ్మ, నాన్నగార్ల అభిప్రాయం. సెలవుల్లో ఆప్పు

డప్పుడు వస్తూనే ఉన్నాడు బావ. బావ ఇక్కడ ఉన్న నాలుగు రోజులూ నాలుగు ఊణాలా గడిచిపోతాయి సరదాగా. చిలిపిగా నా నెత్తిమీద బావ మొట్టినప్పుడల్లా లేని కోపం చూపిస్తూ నేను అలగడం, 'నీ కోపం పోవాలంటే ఏం చెయ్యాలో చెప్పు. చేస్తాను, తల్లీ!' అంటూ బావ బ్రతిమాలడం తలుచుకుంటేనే ఒళ్ళు పులకరిస్తుంది ఇప్పటికీ. కానీ, ఇప్పుడింక ఆ తలపులే నాలో తల ఎత్తకూడదు. అవును. నేను తీసుకున్న నిరయం అటు వంటిది. నాన్నగారేమో బావదగ్గర పెళ్ళి ప్రస్తావన తీసుకొచ్చేందుకు సద్దంగా ఉన్నారు. ఆయన ఆత్రత ఆయనది. 'చదువు పూర్తయింది కదూ? ఇంక దాని మెడలో ఆ మూడు ముళ్ళూ వెయ్యి, అనేస్తారు. కానీ, అదివరకటి పరిస్థితి వేరు. ఇప్పటి పరిస్థితి వేరు. చిన్నప్పటినించీ అనుకున్న సంబంధం కదా అని, ఇప్పుడు నేను కుంటిదాన్నయినా కూడా బావ నన్నే పెళ్ళాడి తీరాలి అని అనేటంత మూర్ఖురాలిని కాదు నేను. కుంటిదాన్ని చేసుకుని బావ ఏం సుఖపడగలడు? బావే కాదు, మరెవరూ నన్ను చేసుకుందుకు ముందు కొచ్చినా కూడా నేను మాత్రం పెళ్ళి చేసుకోను. ఈ జీవితం ఇలా సాగిపోవలసిందే తప్ప మరొకరి మెడకి గుదిబండ కాకూడదు. ఇదే నేను తీసుకున్న నిర్ణయం. నా నిర్ణయం ఇంక మారదు.

గిరిబాబు

కౌసల్యని తలుచుకుంటేనే గుండె చెరువవుతూంది. భగవంతుడెందు కిలా చిత్ర విచిత్రంగా ఆటలాడతాడు? అన్నీ ఉన్న కౌసల్యకి హఠాత్తుగా ఎంత పెద్ద లోటు కలగజేశాడు! ఇప్పుడు పెద్ద చిక్కు సమస్యే వచ్చింది. చిన్నప్పటి నించీ నన్నే అల్లుడుగా చేసుకోవాలన్న ఆలోచన ఆ త్తయ్య, మామయ్యల కుంది. కానీ, వాళ్ళ మాటల్ని నేనెప్పుడూ సీరియస్ గా తీసుకోలేదు. వాళ్ళు అనే వేళాకోళం మాటల్ని కూడా వినిపించుకొనేవాడిని కాదు. ఆడపిల్ల ఉడుక్కుంటే చూడటం సరదా కాబట్టి, ఏడిపిస్తుండే వాడిని కౌసల్యని, ఆటల్లో. అంతేకానీ, నా

కాబోయే భార్య అన్న దృష్టితో కౌసల్యని వేళాకోళం చెయ్యలే దెప్పుడూ. ఈ పూర్వో నా క్లాసుమేట్ చెల్లెలు లీలతో పరిచయం అవడం, పరిచయం ప్రేమద్వారా రావడం జరిగిపోయింది. పరీక్షలయ్యేదాకా ఈ సంగతి ఎవరికీ చెప్పడం ఇష్టంలేక, కనీసం అమ్మతో కూడా ఇంతవరకూ లీల సంగతి చెప్పలేదు నేను. లీలనే పెళ్ళి చేసుకోవాలన్న కోరిక నాలో బలంగా నాటుకుపోయింది. కౌసల్య కేమీ లోటు లేదు. అందం, చదువు, ఆస్తి, అంతస్తు - అన్నీ ఉన్నాయి. బొలెడంత ఆస్తికి ఏకైక వారసురాలు. నన్ను మించిన వాడిని తీసుకొచ్చి కౌసల్య పెళ్ళి చెయ్యగలడు మామయ్య. కౌసల్యని చేసుకునే అభిప్రాయం నాకు లేదని, నేను చేసుకోనని చెప్పినంత మాత్రంలో కౌసల్య కేమీ నష్టం లేదని నాకు నేనే నచ్చ చెప్పుకునే వాడిని ఇన్నాళ్ళూ. కానీ, ఇప్పుడు విది వక్రించింది. పరిస్థితి తారుమారైంది. కౌసల్య కుంటిదైంది కారు ఏక్విడెంటులో. బాలితో నా గుండె వెయ్యి వ్రక్కలవుతుంది. కౌసల్య పెళ్ళి చేసుకుని పిల్లా, పాపలతో కళకళలాడుతూ ఉంటే నాకు ఆనందం. అంతేగానీ, పెళ్ళి కాకుండా కుంటికాలితో, ఒంటరి బ్రతుకు బ్రతుకుతుంటే చూసి తట్టుకోవడం నా వల్ల కాదు. కుంటిదైనా కౌసల్యని పెళ్ళి చేసుకునేందుకు ఎవరు ముందు కొస్తారు? ఎవరైతే నా వచ్చినా కూడా ఆస్తి చూసి, అంతస్తు చూసి, డబ్బు అనుభవించడాని కొస్తాడేమో! భార్యగా కౌసల్యని అదరిస్తాడో, లేదో ప్రేమగా చూసుకుంటాడో, లేదో? ఉహూ! ప్రేమగా చూడడు. 'కుంటి దానివి, నీ గోరేమిటి మధ్యలో? ఓ మూల వడిఉండక?' అంటూ చీదరించుకుంటాడేమో! మరెవర్నో ఇంటికి తీసుకొచ్చి బల్బాలు చేస్తాడేమో? అవునంతే. అలాగే చేస్తాడు. ఆస్తి చూసి మెడలో తాళి కట్టిన వాడి ప్రవర్తన అంతకంటే విరుద్ధంగా ఎందుకుంటుంది? భగవాన్! కౌసల్య కంట తడిపెడితే నేను సహించలేను. కౌసల్య కష్టాల పాలయితే నా మనసొప్పదు. పుట్టినప్పటినుంచీ అతి గారాబంగా పెరిగిన సుకుమారి కౌసల్య. అటువంటిది జీవితాంతం దుఃఖిస్తూ బ్రతకడానికి వీలేదు. నాన్నగారు పోయాక ఎన్ని విషయాల్లోనో నాకూ, అమ్మకూ అండగా నిలిచాడు మామయ్య. ఎంతగానో

సహాయ సహకారాలు అందజేశాడు. ఆయన పట్ల నాకు గౌరవం, కృతజ్ఞత ఉన్నాయి. ఒక్క-గా నొక్క కూతురు అవిటిదై నందుకు మామయ్య గుండె చెదిరిపోయి ఉంటుంది. తన అనంతరం తన కూతురు ఏ కష్టమూ లేకుండా ఆనందంగా, సుఖంగా జీవించాలంటే ఆమెని పువ్వుల్లో పెట్టి చూసుకునే భర్త అండగా ఉండాలనీ, ఆ మనిషి చిన్నప్పటినుంచీ అనుకుంటున్న నేనే అనీ పదే పదే ఆలోచిస్తూ ఉండవచ్చి సమయంలో మామయ్య. నే నిప్పుడేం చెయ్యాలి? అటు కౌశల్య కంటతడి పెట్టడం చూడలేను; ఇటు లీల కిచ్చిన మాట వెనక్కి తీసుకోలేను. కుంటిదైపోయిన కౌశల్యని మనస్ఫూర్తిగా పెళ్ళాడి ప్రేమగా చూసుకునే భర్త దొరకడం సంభవమేనా? ఉహూ! నా మనసు ఒప్పుకోవటం లేదు. లీలతో ఈ విషయం మాట్లాడాలి. లీల ఏమంటుందో, తన అభిప్రాయం ఏమిటో వినాలి

లీలతో మాట్లాడాను. కౌశల్య పరిస్థితికి లీల గుండె ద్రవించింది. “కౌశల్య ఎంతో గారాభంగా పెరిగింది అనీ, చాలా మంచి అమ్మాయి అనీ నీ ద్వారా చాలాసార్లు విన్నాను. నిజంగా ఆ అమ్మాయికి దేవుడు పెద్ద లోటే చేశాడు. అన్యాయం చేశాడు. ఆ అమ్మాయి భవిష్యత్తు ఆలోచించి మనిద్దరం ఒకటి కాకపోవడం మంచిది, గిరీ!” అంటూ వణుకుతున్న గొంతుతో చెప్పింది. నాకు వెంటనే నోటమాట రాలేదు. మా మీద దేవుడెందుకు పగ బూనాడా అనిపించింది ఒక క్షణం. కనిపించని ఆ దేవుడి మీద నిందలు మోపుతూ తిట్టుకోవడం మెందుకూ అనిపించింది.

“స్నేహితులుగా విడిపోదాం, గిరిబాబూ” అంటూ పక్కకి తిరిగి కళ్ళు తుడుచుకుంటున్న లీలని చూసి నా గుండె చెదిరింది. ఆ ప్రయత్నంగా చేతులు వాపాను — “లీలా!” అంటూ. కానీ, నా చేతుల్లో వాలిపోలేదు లీల. రెప్పవల్చుకుండా నా చేతులవంకే చూసి, ఆ తర్వాత చిన్నగా నిట్టూర్చి “ఆ చేతులు కౌశల్యకి రక్షణగా ఉండాలి, గిరీ! వాటిలో ఒరిగే హక్కు ఆమెకే ఇవ్వు” అంది. ఆ మాట అనడానికి

గుండె రాయి చేసుకుందనీ, మనసుని ఎంతగానో అదుపులా పెట్టుకుం దనీ అనిపించింది నాకు. లీల మంచితనానికి నా కళ్ళలో నీళ్ళు తిరిగాయి. "లీలా! నువ్వు, కౌసల్య మీ ఇద్దరిలో ఎవరి మనస్సు కష్టపడ్డా నేను చూడలేను" అన్నాను.

అంత బాధలోనూ చిన్నగా నవ్వింది లీల. "క్రిందటి జన్మలో ఏ ప్రేమికుల్లో విడదీసి ఉంటాం. ఈ జన్మలో ఇలా రాచిపెట్టాడు దేవుడగుదురే. కనీసం ఈ జన్మలోనైనా స్వార్థం లేకుండా, మాన వత్వం చూపించి, మరుజన్మలో ఒకటవుదాం. కౌసల్యని ప్రేమగా, కంటికి రెప్పలా చూసుకో. ఏ విషయంలోనూ ఆమె మనస్సు నలగ నివ్వకు. ఆమె పరిస్థితిలో ఎవరున్నా సహజంగా విరక్తికి లోనవుతారు. అటువంటి భావాలు చిగుళ్ళు వేయనివ్వకు. ధైర్యం చెప్పి అండగా నిల బడు. మనస్ఫూర్తిగానే ఈ మాట అంటున్నాను నేను" అంటూ ముగించింది.

దీనంగా చూస్తున్న కౌసల్య రూపు కదలాడింది నా కళ్ళముందు. నాన్నగారు పోయినప్పటినుంచీ మా కష్టాల్లో పాలువంచుకొని, మాకు ధైర్యం చెబుతూ, ఎన్ని విషయాల్లోనో మాకు సహాయ పడిన మామయ్య రూపు మనసులో మెదిలింది.

"గిరీ ! నువ్వు కాదంటే ఈ పరిస్థితిలో నా కూతురికి మరెవరు దిక్కు ?" అంటూ బ్రతిమాలుతూ, కన్నీళ్ళతో నా చేతులు పుచ్చుకున్నట్టని పించింది. విలవిల్లాడింది నా మనసు. గుండె దిటవు పరుచుకుని లీలకి వీడ్కోలు చెప్పాను. రై లెక్కాను.

శ్రీ ధ ర్

కాలేజీలో నాకు జూనియర్ కౌసల్య. అందరి ఆడపిల్లల్లోకి కౌసల్యే నన్నెంతగానో ఆకర్షించింది. నా హృదయంలో ఆమె రూపు ప్రతిష్ఠించు

కున్నాను. కానీ, నా మనసెప్పుడూ ఆమెకి తెలియచెయ్యలేదు. కారణం.. నేను మధ్యతరగతివాడిని. ఆస్తిలో, అంతస్తులో ఆమెతో సరితూగలేను. 'మా కున్నంత డబ్బు నీ కుండా? ఏం చూసుకుని నన్ను పెళ్ళాడతా నంటున్నావు?' అని ఆ అమ్మాయిగానీ, ఆమె తండ్రిగానీ నిలదీసి అడిగితే? ఈ ప్రశ్నే ఇంతింతై ఆక్రమించుకుని, ఆమె ముందు నా ప్రేమ వెల్లడించుకోనివ్వకుండా చేసింది. అలాగే కౌశల్యనే తలుచు కుంటూ, ఆమెనే ఆరాధిస్తూ, 'సంబంధాలు ఎన్నో వస్తున్నాయి. ఏదో ఒకటి స్థిరపరచుకుండా' మని చెవిలో పోరు పెడుతున్న అమ్మ మాట లక్ష్యపెట్టకుండా గడిపేస్తున్నాను. అమ్మ ఎంతగానో బాధపడుతూంది. అమ్మ మనసు కష్టపెడుతున్నందుకు నాకూ బాధగానేవుంది. ఇప్పుడు.... ఇప్పుడు జరిగింది మరీ అన్యాయం. భగవంతు డెంత నిర్ణయగా ప్రవర్తించాడు! కౌశల్య అవిటిదైంది. అయినా సరే, నా ప్రేమ కొంచెం కూడా తరగలేదు. కానీ, ఏం లాభం? ఇప్పుడు అసలు నా ప్రేమ బయటపెట్టుకుందుకు ఏమాత్రం వీలేదు. కౌశల్యని నేను పెళ్ళిచేసు కుంటానని, ఆమెని నేను ప్రేమిస్తునని ఇప్పుడు చెబితే — 'కుంటిదానిమీద జాలిపడినట్టుగా నటిస్తూ, డబ్బుకోసం పెళ్ళిచేసుకుంటా నంటున్నాడు. నిజంగా ప్రేమించినవాడైతే ఇన్నాళ్ళూ ఎప్పుడూ ఆ సంగతే చెప్పలే దెందుకని?' అంటారు. "కుంటిపిల్లని ప్రేమిస్తున్నానంటూ తనంతట తానుగా ఎవరొచ్చి చెపుతారు? నిజమైన ప్రేమకాదిది. నిశ్చయంగా డబ్బుమీద ప్రేమే" అంటారు. కౌశల్య కూడా నా ప్రేమని శంకించ డానికి అవకాశం ఉంది, ఇదివరకే నేనీ సంగతి చెప్పి వుండకపోవడం వల్ల. ఇంక కౌశల్యని పెళ్ళాడే ఆశ లేదు.

గి రి బా బు

మామయ్య కన్నీరు చూడలేకపోయాను. "గిరీ! నా ఆరోగ్యం అంతంతమాత్రంగా ఉంది. ఎప్పుడు ఈ గుండె ఆగిపోతుందో నన్నట్టుగా ఉంది నా పరిస్థితి. అమ్మాయికి జరిగిన అన్యాయం నన్ను మరింత

ర్రుంగదీస్తోంది. అమ్మాయికి యికనించీ అన్నీ నువ్వే. దాన్ని నీ చేతుల్లో పెట్టి హాయిగా కళ్ళుమూస్తాను” అంటూ చిన్నపిల్లాడిలా మామయ్య కంట తడి పెడుతూంటే నా మనసు బాధతో నలిగిపోయింది.

“నువ్వేం దిగులుపడకు, మామయ్యా ! కౌసల్యని కంటికి రెప్పలా చూసుకుంటాను. తొందర్లోనే ముహూర్తం పెట్టించు. ఆ సంతోషంతో నీ ఆరోగ్యం తప్పక బాగుపడుతుంది” అన్నాను. నా మాటలతో మామయ్య కళ్ళలోకి తృప్తితో కూడిన మెరుపు వచ్చింది పట్టలేని ఆనందంతో నన్ను ప్రేమగా దగ్గిరికి తీసుకున్నాడు.

మధ్యాహ్నం పోస్టులో ఉత్తరం వచ్చింది నాకు. లీల వ్రాసింది. “నాన్నగారికి మళ్ళీ హార్ట్ ఎటాక్ వచ్చింది. అందరం చాలా భయపడ్డం. దేవుడి దయవల్ల అంతా శర్దుకుంది. ఇప్పుడు కొంచెం కులాసాగానే ఉన్నారు. బాగా రెస్టు తీసుకోమన్నారు డాక్టరు. పెద్దన్నయ్య ఈ రోజు నెలాఖరుకి రష్యా వెళ్ళుతున్నాడు. తన ఆనారోగ్యం కారణంగానూ, పెద్దన్నయ్య వెళ్ళిపోతున్నాడనీ ఈనెలాఖరులోగా నాపెళ్ళి చేసెచెయ్యాలని నాన్నగారు చాలా పట్టుపట్టారు. ఆయన దృష్టి ఎప్పటినుంచో మా దూరపు బంధువుల్లో ఒకతనిమీద ఉంది. ఆ సంబంధమే స్థిరపరచుకుని వచ్చారు. నామాట వినుపించుకొనే స్థితిలో ఎవరూలేరు. ఆలోచించు కునేందుకు కూడా వ్యవధి నా కివ్వకుండా అంతా వాళ్ళే నిర్ణయాలు చేసేశారు. త్వరలో శుభలేఖ చూస్తావు.” ఇదీ లీల ఉత్తరంలోని సారాంశం. ఉత్తరం మడిచి బీరువాలో పెడుతుండగా రంగమ్మ వచ్చింది.

“ఏం కావాలి, రంగమ్మా ? కౌసల్య నన్ను పిలుస్తోందా ? ఇదిగో వస్తున్నాను, పద.”

ఒక్క ఊణం నా కళ్ళలోకి చూసి తల వంచుకుంది కౌసల్య. ఆ ఊణంలో కౌసల్య మొహంలో భావాలు చదువలేకపోయాను.

“దావా ! కావాలంటే ఈ ఆస్తంతా నువ్వే తీసుకో. కానీ....

డబ్బుకోసం ఈ కుంటిదాన్ని పెళ్ళిచేసుకుంటానని ప్రేమ నటించకు. నన్ను పెళ్ళిచేసుకుంటే గానీ ఈ ఆస్తి అనుభవించడానికి కుదరదన్న భయంతో, నేను కుంటిదాన్ని అయినా కూడా నన్ను పెళ్ళిచేసుకుంటానంటున్నావు. ఇదివరకటి ప్రేమ చెక్కుచదరకుండా అలాగే ఉన్నట్టు నటిస్తున్నావు....”

కౌసల్య మాటలకి నా నెత్తిన పిడుగు పడినట్టయింది.

నా నోట్లోంచి మాటే రాలేదు.

కౌసల్యేనా ఈ మాట లంటున్నది అనిపించింది.

నా చెవుల్ని నేనే నమ్మలేకపోయాను.

ఇంతకంటే నా గుండెలో గునపం దింపితే సంతోషిస్తాను.

“నీ కంటే శంకర్ వెయ్యి రెట్లు నయం బావా! అన్నట్టు శంకర్ ఎవరో నీకు తెలియదు కదూ? అతను నా ఫ్రెండు. అతన్ని ప్రేమించాను. నాన్న గారికి కూడా ఈ సంగతి తెలియదు. అతణ్ణే నా మనసులో ప్రతిష్ఠించుకున్నాను నేను అవిటిదాన్ని అయిపోవడంతో శంకర్ నన్ను పెళ్ళాడేందుకు ఇష్టపడలేదు. అంత్య నిష్ఠూరం కంటే ఆడి నిష్ఠూరం మేలు కదా? ఆస్తిమీద మోజుతో మనసులో ఇష్టం లేకపోయినా, నటన చూపిస్తూ చేసుకుంటానని అనలేదు. అందుకే నీ కంటే అతనే నయం అంటున్నాను.”

కౌసల్య మాటలు.... ఒక్కొక్క మాటా ఒక్కొక్క వాడి బాణమై నన్ను చిత్రహింస చేస్తున్నాయి.

“నేను జీవితాంతం ఇలాగే ఉండిపోదలచుకున్నాను. పెళ్ళి చేసుకునే ఆలోచన రానివ్వను నా మనసులోకి. శంకర్ కి అంకితమైన ఈ మనసులో నీకు చోటివ్వలేను. దయచేసి నన్ను పెళ్ళి చేసుకుంటాననే

“మాట మరోసారెప్పుడూ నాన్నగారి దగ్గర అనకు. ఇంక నువ్వెళ్ళవచ్చు.”
 కౌసల్య మాటలు నన్ను మూగవాడిని చేశాయి. గదిలోంచి ఇవతలికి
 పచ్చేళ్ళాసు. డబ్బుకోసం కౌసల్యని చేసుకుందామనుకున్నానా నేను? డబ్బు
 కోతం ప్రేమించిన లీలని దూరం చేసుకున్నానా? భగవాన్! ఇంత అప
 వాడు భరించడం నా పల్ల కాదు.

కౌసల్య

బావని అంత మాట అనడానికి నేనెంతగా గుండె రాయి చేసుకో
 పలసి పచ్చిందో ఆ భగవంతు దొక్కడికే తెలుసు. ఏం చెయ్యను మరి?
 అదొక్కటే నాకు మార్గంలా కనిపించింది. బావకేం తక్కువని ఈ
 కుంటిదాన్ని చేసుకోవాలి? ఏ వంకా లేని సంబంధాలు బోలెడన్ని
 వస్తాయి. అందం, పెద్ద చదువు, గుణం అన్నీ ఉన్న బావకి, ఈవేళో
 రేపో పెద్ద ఉద్యోగస్థుడు కాబోతున్న బావకి ఈ కుంటిది భార్యగా తగదు.
 నాలాటిదాన్ని చేసుకుని ఏం సుఖపడగలడు? కాని, బావ మాత్రం నన్ను
 పెళ్ళి చేసుకోవడానికి అభ్యంతరం చెప్పటం లేదు. నాన్నగారు కూడా
 ఎంత వీలైతే అంత త్వరగా మా పెళ్ళి జరిపించడానికి సిద్ధంగా ఉన్నారు.
 కుంటిదాన్ని చేసుకుని సుఖపడలేవు, బావా! వద్దు. నన్ను పెళ్ళి చేసుకో
 వద్దు అని మెల్లిగా చెపితే వింటాడా బావ? ఉహూ! వినడు. అందుకే
 బావ మనసు కష్టపెట్టే ఆ మాటలన్నాను. డబ్బు చూసి ఈ కుంటిదాన్ని
 చేసుకుందుకు సిద్ధపడుతున్నావని అనరాని మాటలని బావ మనసు కష్ట
 పెట్టక తప్పింది కాదు. ఏం చెయ్యను? బావ నన్ను చేసుకోకుండా
 ఉండాలంటే అదొక్కటే నాకు మార్గంలా కనిపించింది. నాకు శంకర్
 అనే స్నేహితుడూ లేడు, నే నెవరినీ ప్రేమించనూ లేడు.

